
Nilakarnakritam Balakrishna Stotram

नीलकर्णकृतं बालकृष्णस्तोत्रम्

Document Information

Text title : Nilakarnakritam Balakrishna Stotram

File name : nIlakarNakRRitaMbAlakRRiShNastotram.itx

Category : vishhnu, vishnu, krishna, lakShmInArAyaNIyasaMhitA, stotra

Location : doc_vishhnu

Proofread by : PSA Easwaran

Description/comments : lakShmInArAyaNIyasaMhitA | khaNDa 2 | adhyAya 164/26-54||

Latest update : February 5, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 5, 2026

sanskritdocuments.org

नीलकर्णकृतं बालकृष्णस्तोत्रम्



प्रणनाम मुहुः कृष्णं बालकृष्णं परेश्वरम् ।
वृकायनो महर्षिश्च स्तोत्रं चकार वै हरेः ॥ २६ ॥
पूजनं प्रचकाराऽसौ शालवृक्षदलैस्तदा ।
वृष्टिजलैर्मनोभावैः पुपूज परमेश्वरम् ॥ २७ ॥
येन रक्षा कृताऽऽरम्भे ब्रह्मणः परमेष्ठिनः ।
तेन त्वयाऽत्र मे रक्षा कृता तुभ्यं नमो नमः ॥ २८ ॥
येन रक्षा कृता पूर्वं सत्यव्रतस्य सागरे ।
तेन त्वयाऽत्र मे रक्षा कृता तुभ्यं नमो नमः ॥ २९ ॥
येनाब्धिमन्थने रक्षा बहूनां वै कृता पुरा ।
येन देवा रक्षिताश्च दैत्यास्तु विनिपातिताः ॥ ३० ॥
येन दुग्धा मेदिनी च रक्षिताः प्राणिनः पुरा ।
येन सागरतलगा रक्षिता वै क्षितिः पुरा ॥ ३१ ॥
येनाऽङ्गुष्ठजलेनैतद्ब्रह्माण्डं पावनं कृतम् ।
तेन त्वयाऽत्र मे रक्षा विहिता ते नमोऽस्तु च ॥ ३२ ॥
येन ध्रुवश्च प्रह्लादो रक्षितौ बालकौ पुरा ।
येन बाणासुरश्चात्र घातितः परमात्मना ॥ ३३ ॥
तलाजा रक्षिता येन मोक्षिता शरणागता ।
दैत्यो दमनको येन मोक्षितः परमात्मना ॥ ३४ ॥
कङ्कताला मोक्षिताश्च नारका मोक्षितास्तथा ।
सालमालो नाशितश्च येन तेनाऽवितोऽस्मि च ॥ ३५ ॥
बालाः प्रमोक्षिता येन राज्यमाता प्रमोक्षिता ।
वह्नीदीनो नाशितश्च वराटको विनाशितः ॥ ३६ ॥

वनस्पत्यादयो येन रक्षोभावाद्विमोचिताः ।
 देवायनसमुद्धारश्चाण्डालयोनितः कृतः ॥ ३७ ॥
 कन्थाधरः कृतो येन चिरञ्जीवोऽपि वै ततः ।
 रणङ्गमेन पुत्रेण तारितो येन शार्ङ्गिणा ॥ ३८ ॥
 माँजाम्बिका रक्षिता च म्लेच्छा विनाशितास्तथा ।
 रक्तबीजो नाशितश्च येन तेनाऽवितोऽस्म्यहम् ॥ ३९ ॥
 जलमग्नो नृपतिश्च रक्षितो ह्युदयाभिधः ।
 वसुमेधो रक्षितश्च जले येन नमोऽस्तु ते ॥ ४० ॥
 ज्यामघस्तारितो येन चौरेभ्यः सुधनोऽवितः ।
 त्र्यष्टकारुर्मोक्षितश्च येन तुभ्यं नमोऽस्तु ते ॥ ४१ ॥
 हिरण्यकेशशिष्याश्च सजीवा येन वै कृताः ।
 वृहद्वर्चास्तारितश्च बलेश्वरोऽपि मोक्षितः ॥ ४२ ॥
 जयध्वजो मोक्षितश्च येन तुभ्यं नमोऽस्तु मे ।
 ऐलविला तारिता चाऽधर्मजीवो विनाशितः ॥ ४३ ॥
 महामारी नाशिता च मृता येन तु जीविताः ।
 उष्णालयप्रजा वारिमृता येन प्रजीविताः ॥ ४४ ॥
 चक्रवाक्यै जलं येन गिरिशृङ्गे समर्पितम् ।
 मार्जारीबालका येन वह्निभ्राष्ट्रां प्ररक्षिताः ॥ ४५ ॥
 किम्पुरुषप्रदेशाश्च प्राग्ज्योतिर्भूप्रदेशकाः ।
 यज्ञाद्यैः पाविता येन तस्मै तुभ्यं नमो नमः ॥ ४६ ॥
 समीरणोऽवितो येन पवमानोऽपि रक्षितः ।
 सन्तारणोऽवितो येन तस्मै तुभ्यं नमो नमः ॥ ४७ ॥
 देवायतनको येन रक्षितः परमात्मना ।
 प्रेतोद्धारः कृतो येन राशियानेषु शार्ङ्गिणा ॥ ४८ ॥
 शूरजारो मोक्षितश्च पिशाच्यो मोक्षितास्तथा ।
 धनमेदो मोक्षितश्च येन तुभ्यं नमो नमः ॥ ४९ ॥
 वोढुर्विज्ञानवान् येन कृतो गा रक्षितास्तथा ।
 बालकृष्णाय ते लक्षवारं मेऽस्तु नमो नमः ॥ ५० ॥

मम योगेन भगवन् चात्वालौऽयं समुद्धृतः ।
तस्मै दयालुदेवाय कोटिवारं नमो नमः ॥ ५१ ॥
निवारयाऽतिवृष्टिं च मेघान् प्रवारय प्रभो ।
समावेश्य पूराऽपो रक्ष मग्नान् हि देहिनः ॥ ५२ ॥
इत्युक्त्वा सर्जपत्राणि न्यक्षिपन्मस्तके हरेः ।
हरि शङ्खं तदा दध्मौ मेघाः शीघ्रं तु घोषतः ॥ ५३ ॥
व्यदीर्यन्त जलानां च वर्षणं विलयं गतम् ।
जलानि जलपूराश्च व्यलीयन्त निनादतः ॥ ५४ ॥
प्राणिनः सुखिनो जाता वृकायनप्रसङ्गतः ।
इति श्रीलक्ष्मीनारायणीयसंहिता । खण्ड २ । अध्याय १६४-अध्यायान्तर्गतं
नीलकर्णकृतं बालकृष्णस्तोत्रं सम्पूर्णम् ।
लक्ष्मीनारायणीयसंहिता । खण्ड २ । अध्याय १६४/२६-५४ ॥

lakShmInArAyaNIyasaMhitA . khaNDa 2. adhyAya 164/26-54..

Proofread by PSA Easwaran

—
Nilakarnakritam Balakrishna Stotram

pdf was typeset on February 5, 2026

—

Please send corrections to sanskrit@cheerful.com

